

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀದೇವೀಭಾಗವತೇ ಮಹಾಪುರಾಣೇ ದಶಮಸ್ಕಂಧೇ

॥ ಶ್ರೀ ದಶಾವತಾರಸ್ತೋತ್ರಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ದಶಾವತಾರಸ್ತೋತ್ರಂ ||

ದೇವಾಃ ಊಚುಃ

ಜಯ ವಿಷ್ಣೋ ರಮೇಶಾಽದ್ಯ ಮಹಾಪುರುಷ ಪೂರ್ವಜ |
ದೈತ್ಯಾರೇ ಕಾಮಜನಕ ಸರ್ವಕಾಮಫಲಪ್ರದ || 1 ||

ಮಹಾವರಾಹ ಗೋವಿಂದ ಮಹಾಯಜ್ಞಸ್ವರೂಪಕ |
ಮಹಾವಿಷ್ಣೋ ಧ್ರುವೇಶಾಽದ್ಯ ಜಗದುತ್ಪತ್ತಿಕಾರಣ || 2 ||

ಮತ್ಸ್ಯಾವತಾರೇ ವೇದಾನಾಮುದ್ಧಾರಾಧಾರರೂಪಕ |
ಸತ್ಯವ್ರತ ಧರಾಧೀಶ ಮತ್ಸ್ಯರೂಪಾಯ ತೇ ನಮಃ || 3 ||

ಜಯಾಽಕೂಪಾರ ದೈತ್ಯಾರೇ ಸುರಕಾರ್ಯಸಮರ್ಪಕ |
ಅಮೃತಾಪ್ತಿಕರೇಶಾನ ಕೂರ್ಮರೂಪಾಯ ತೇ ನಮಃ || 4 ||

ಜಯಾಽದಿದೈತ್ಯನಾಶಾರ್ಥಮಾದಿಸೂಕರರೂಪಧೃಕ್ |
ಮಹ್ಯುದ್ಧಾರಕೃತೋದ್ಯೋಗಕೋಲರೂಪಾಯ ತೇ ನಮಃ || 5 ||

ನಾರಸಿಂಹಂವಪುಃ ಕೃತ್ವಾ ಮಹಾದೈತ್ಯಂ ದದಾರ ಯಃ |
ಕರಜೈರ್ವರದೃಪ್ತಾಂಗಂ ತಸ್ಮೈ ನೃಹರಯೇ ನಮಃ || 6 ||

ವಾಮನಂ ರೂಪಮಾಸ್ಥಾಯ ತ್ರೈಲೋಕೈಶ್ಚರ್ಯಮೋಹಿತಂ |
ಬಲಿಂ ಸಂಘಲಯಾಮಾಸ ತಸ್ಮೈ ವಾಮನರೂಪಿಣೇ || 7 ||

ದುಷ್ಪಕ್ಷತ್ರವಿನಾಶಾಯ ಸಹಸ್ರಕರಶತ್ರುವೇ |
ರೇಣುಕಾಗರ್ಭಜಾತಾಯ ಜಾಮದಗ್ನ್ಯಾಯ ತೇ ನಮಃ || 8 ||

ದುಷ್ಟರಾಕ್ಷಸಪೌಲಸ್ತ್ಯಶಿರಶ್ಚೇದಪಟೀಯಸೇ |
ಶ್ರೀಮದ್ವಾಶರಥೇ ತುಭ್ಯಂ ನಮೋಽನಂತಕ್ರಮಾಯ ಚ || 9 ||

ಕಂಸದುರ್ಯೋಧನಾದ್ಯೈಶ್ಚ ದೈತ್ಯೈಃ ಪೃಥ್ವೀಶಲಾಂಛಿನೈಃ |
ಭಾರಾಕ್ರಾಂತಾಂ ಮಹೀಂ ಯೋಽಸಾವುಜ್ಜಹಾರ ಮಹಾವಿಭುಃ || 10 ||

ಧರ್ಮಂ ಸಂಸ್ಥಾಪಯಾಮಾಸ ಪಾಪಂ ಕೃತ್ವಾ ಸುದೂರತಃ |
ತಸ್ಮೈ ಕೃಷ್ಣಾಯ ದೇವಾಯ ನಮೋಽಸ್ತು ಬಹುಧಾ ವಿಭೋ || 11 ||

ದುಷ್ಟಯಜ್ಞವಿಘಾತಾಯ ಪಶುಹಿಂಸಾನಿವೃತ್ತಯೇ |
ಬೌದ್ಧರೂಪಂ ದಧೌ ಯೋಽಸೌ ತಸ್ಮೈ ದೇವಾಯ ತೇ ನಮಃ || 12 ||

ಮ್ಲೇಚ್ಛಪ್ರಾಯೇಽಖಿಲೇ ಲೋಕೇ ದುಷ್ಟರಾಜನ್ಯಪೀಡಿತೇ |
ಕಲ್ಕಿರೂಪಂ ಸಮಾದಧ್ಯೌ ದೇವದೇವಾಯ ತೇ ನಮಃ || 13 ||

ದಶಾವತಾರಾಸ್ತೇ ದೇವ ಭಕ್ತಾನಾಂ ರಕ್ಷಣಾಯ ವೈ |
ದುಷ್ಟದೈತ್ಯವಿಘಾತಾಯ ತಸ್ಮಾತ್ತ್ವಂ ಸರ್ವದುಃಖಹೃತ್ || 14 ||

ಜಯ ಭಕ್ತಾರ್ತಿನಾಶಾಯ ಧೃತಂ ನಾರೀಜಲಾತ್ಮಸು |
ರೂಪಂ ಯೇನ ತ್ವಯಾ ದೇವ ಕೋಽನ್ಯಸ್ತ್ವತ್ತೋ ದಯಾನಿಧಿಃ || 15 ||

ಇತ್ಯೇವಂ ದೇವದೇವೇಶಂ ಸ್ತುತ್ವಾ ಶ್ರೀಪೀತವಾಸಸಂ |
ಪ್ರಣೇಮುರ್ಭಕ್ತಿಸಹಿತಾಃ ಸಾಷ್ಟಾಂಗಂ ವಿಬುಧರ್ಷಭಾಃ || 16 ||

|| ಇತಿ ಶ್ರೀ ದಶಾವತಾರಸ್ತೋತ್ರಂ ಸಮಾಪ್ತಂ ||